

गल सुणा

अनूप सेठी

फुल्ले दी खूबसूरती जितणी दूर जांदी, तिह्दी खुशबू तिसते कई गुणा दूर जांदी। गुलाबे दा फुल्ल सुक्की नै झड़ी जाए, तां भी तिह्दी खुशबू खतम नीं हुंदी। जिजा हौआ साढ़े चों पासं पळचोई रेंह्दी, तिजा ई खुशबू साढ़िया हिक्का पळेस पाई रखदी। सुझदी न हौआ, न खुशबू। पर बन्हण बड़ा पक्का हुंदा। खुशबुआं दे पळेस बड़े नर्म कनै मनमौजी हुंदे। खुशबुआं दे पुष्पक विमानां च बैठी नै माहणु स्वर्ग झुटारे लई सकदा। दूए पासं बदबुआं दे सौंगळ गळफांह साहई हुंदे। आदमी सोचदा इस नरका ते किजा निकळां।

गंध, सुगंध कनै दुर्गंध। कुछ कुदरतें बणाइयां, कुछ माहणुआं। कोई रचना रचिए तां सुगंध फैलदी। कोई चीज सड़ना लग्गै तां सड़ैहन पौंदी। सुगंध फैलदी तां मन मुस्कुड़्याई पौंदा। खुसी कनै खुशबू भैणां भैणां। सिरजणे दियां खुसियां। रोकेयां नीं रुकदियां। दुर्गंध फैलदी तां विकार फैलदा। बल्कि विकारा ते ही दुर्गंध निकळदी। विकार कनै बदबू भाऊ भाऊ।

खुशबू तां खुशबू, खुशबुए दे चेते भी बड़े सुखदाई हुंदे। जेहड़े योग साधना करदे, सै: गलांदे, खशबू आई तीन लोक ते न्यारी। कुसी खास मौकें जेहड़ी खुशबू असां सूंधिओ होऐ, सै: जिंदगी भर नी भुलदी। इह्दा मतलब एह नीं है भई सै: हर वक्त साढ़े नक्के च बड़ी रेंह्दी। सै: चाणचक्क औंदी। जिजा ठंडियां हौंआ दा झौंका। जिजा कोई प्रेमी सज्जन प्रकट होई जाए। शायद मुस्कां साढ़े दमागे च रिकार्ड होई जांदियां।

इक बड़ा बड्डा बपारी है। सै: परफ्यूम बणांदा। दुनिया दे इक ते इक आला परफ्यूम। इतर फुलेल। तिनीं इक्की जगह लिखेया भई सै: इक बरी परफ्यूमे दिया इक्की दुकाना च गया। इक्क परफ्यूम सूंधेया तां तिहजो लगेया भई एह तां कोई पछयाणियो खुशबू है। बाद च तिहजो पता लगा भई तिह्दी माता इसी परफ्यूमे लगांदी थी। तदूं एह बपारी होरां अपणिया माता दे पेटे च थे। जिजा अभिमन्यु ने गर्भे च ही चक्रव्यूह बिन्हणे दी विद्या सिखी लइयो थी, तिजा मुस्कां भी पेटे च ही अपणियां दोस्तियां गट्ठी लैदियां।

इजा ई बचपने च सींधियां गंधां, सुगंधा कनै दुर्गंधां जिंदगी भर साढ़ा पिंड नी छडदियां। पुराणी मुस्क बुड्डे बारें भी दुबारा आई जाए तां लगदा बचपन मुड़ि आया। हर बारी नौंआ होई नै औंदा एह बचपन।

मुस्कां देयां फंगा पर उड़दा औंदा पुराणा संसार साम्हणै आई नै खड़ोई जांदा। सारे दो सारा। जिजा कोई सपना होऐ। छूही नी सकदे पर महसूस हुंदा। जे महसूस हुंदा तां सच ही होया न। एह अशरीरी सच है। विदेही यथार्थ।

छोटे हुंदेयां रोहनांग दरें जो टप्पी नै कैलंग रेहणे दा मौका मिलेया था। कैलंग शैह्ये दे हेठ भेठी पर जड़ी बूटियां हुंदियां थियां। अजीबो गरीब खुशबू आळियां। कोई जादा देर रैहतां भतोई जाए। गोपे आळे धूप अगरबत्ती धुखांदे थे, तां सै:ई खुशबू औंदी थी। बाद च तिबतियां दियां अगरबत्तियां च इक्क

अध बरी आई सै:ई अलौकिक खुशबू। पर चेता नी भुल्लेया। भुल्ले भटके ख्याल भी आई जाए तां हिमालय साक्षात् खड़ोई जांदा।

जदूं असां कुल्लू रैह, तदूं दुराजे, खिड़कियां, बौहड़ी दे फर्श दयारे दिया लकड़िया दे बणदे थे। अज भी जदूं कदी दयारे दिया लकड़िया दा स्पर्श मिली जाए, तां सैह सारा संसार कुसी माया लोके सा:ई साह्णै खड़ोई जांदा। झनियारिया दरवैलिया दे चील्हां दे जंगले दी मुस्क भी घट नीं है। जाह्लू सै: आई जाए तां मन करदा खिट देई नै ओथी पूजी जाइए।

ज्ञान विज्ञान समितिया आळा साढ़ा दोस्त तापस चक्रवर्ती बोलदा, बॉस, वक्त वापस नीं औंदा। तुहां जिजा जगह छड़डी आए, तिसा गै हटी नै जाई नीं सकदे। तापस भाई, मिंजो लगदा, जगहां नीं छडोदियां। जगहां तां मुस्कां बणी नै साह्णे अंदर समाई जांदियां। अशरीरी जगहां। विदेही लोक। सालां साल चुपचाप सुप्त पई रेंह्दियां। चाणचक्क कोई ठेह्लू लगदा कनै मुस्कां दा ढक्कण खुली जांदा। मुड़ी मुड़ी नै असां अपणा अतीत दिखदे रेंह्दे। कुछ सच्चा कुछ कल्पना दा अतीत। इक फ्रांसिसी कवि होया वॉदलेयर। तिनी भी कविता च मुस्कां कनै यादां दा जादू दिखेया है। जर्मन विचारक वाल्टर वेंजामिन होरां वॉदलेयर दिया कविता बारे लिखेया है, कुसी फुल्ले दी खुशबू जाहली तक सांझो पसंद होऐ, असां सूंधी सकदे। पर जिजा खुशबुआ नै साढ़ियां इंद्रियां जाग्रत होइयां होन, तिसा खुशबुआ ते मुक्ति नामुमकिन है। कनै इसा दा जेहड़ा असर साढ़े उप्पर हुंदा है, सै: कुसी यादा, कुसी विचार या बरतणे दे कुसी तरीके नै मिटी नी सकदा।



रेखांकन : सुमनिका

जिजा भाषा, भोजन, संगीत साह्णै बजूद बणांदे, तिजा गंध भी साढ़े होणे दा बुनियादी तत्व है। एह साढ़ियां स्मृतियां हन। स्मृतियां रचदियां इतिहास। इतिहासा ते बणदा संसार। अपरंपार। अंदर ज्ञाती मारिए तां मुस्कां दी कस्तूरी पाइए। मने दियां हाखीं इसा कस्तूरिया जो जाग्रत करि दिंदियां। स्मृतियां दर्शन बणी जांदियां। होर क्या चाइह्दा।